

# تاریخِ اسلامی میں جھوٹے راویوں کا کردار اور تدوینِ جدید کی ضرورت

(۲/۲)

از: مفتی ابوالخیر عارف محمود

استاذ و رفیق شعبہ تصنیف و تالیف جامعہ فاروقیہ، کراچی

## ابن جریر طبری کا مذہب

تاریخِ طبری کے مصنف ”ابن جریر طبری“ کے بارے میں مشہور ہے کہ وہ سنی شافعی المسلمک تھے، طبقاتِ شافعیہ اور دیگر رجال کی کتابوں میں یہی مذکور ہے بعد میں وہ درجہ اجتهاد پر فائز ہو گئے تھے اور فقہائے مجتہدین کی طرح ان کا بھی مستقل مکتبِ فقہ وجود میں آ گیا تھا جو ایک عرصہ تک قائم رہا۔ (۱۸) اس موقع پر یہ یاد رہے کہ اسی نام و ولدیت سے ایک اور شخص بھی گزرا ہے جو رافضی تھا؛ چنانچہ علمائے رجال نے وضاحت کے ساتھ لکھا ہے کہ ابو جعفر محمد بن جریر بن رستم طبری رافضی تھا، اس کی بہت ساری تصانیف بھی ہیں، ان میں سے ایک ”کتاب الرواة عن اهل البيت“ بھی ہے، حافظ سلیمانی رحمہ اللہ کے کلام ”کان یضع للروافض“ کا مصداق بھی یہی شخص ہے۔ (۱۹)

علامہ ابن قیم رحمہ اللہ نے لکھا ہے کہ ابن جریر طبری (سنی) کے بارے میں (مسحِ رجليں کے قائل ہونے کا شبہ) اس لیے پیدا ہوا؛ کیوں کہ ابن جریر جو مسحِ رجليں کا قائل تھا وہ ان کے علاوہ ایک اور شخص ہے جو شیعہ تھا، ان دونوں کا نام اور ولدیت ایک جیسی ہے، میں نے اس (ابن جریر شیعہ) کی شیعہ مذہب کے اصول و فروع کے بارے میں کتابیں دیکھیں ہیں۔ (۲۰) حافظ ابن حجر رحمہ اللہ نے فرمایا کہ ابن جریر کے بارے میں مسحِ رجليں کے قائل ہونے کی جو حکایت بیان کی جاتی ہے تو اس سے مراد محمد بن جریر بن رستم رافضی ہے؛ کیوں کہ یہ ان کا مذہب ہے، (نہ کہ اہل سنت کا)۔ (۲۱) چونکہ دونوں کا نام و ولدیت اور کنیت ایک جیسی ہے؛ اس لیے بہت سارے خواص بھی

اس سے دھوکہ کھا جاتے ہیں، پہچان کا طریقہ یہ ہے کہ دونوں کے دادا کا نام جدا جدا ہے، سنی ابن جریر کے دادا کا نام یزید ہے اور رافضی ابن جریر کے دادا کا نام رستم ہے۔ (۲۲)

خود شیعہ مصنفین اور اصحاب رجال میں سے بحر العلوم طباطبائی، ابن الندیم، علی بن داؤد دہلی، ابو جعفر طوسی، ابو العباس نجاشی اور سید خوئی وغیرہ نے ابن جریر بن رستم طبری کا اہل تشیع میں سے ہونے کی تصریح کی ہے۔ (۲۳) بہر حال دونوں ناموں اور ولدیت و کنیت میں تشابہ ہے، اسی تشابہ کا فائدہ اٹھاتے ہوئے شیعہ علماء نے ابن جریر شیبی کی بہت ساری کتابوں کی نسبت ابن جریر سنی کی طرف کرنے کی کوشش کی ہے؛ چنانچہ ڈاکٹر ناصر بن عبداللہ بن علی قفازی نے ”أصول مذهب الشيعة الإمامية الإثني عشرية عرض و نقد“ میں لکھا ہے: ”روافض نے اس تشابہ کو غنیمت جان کر ابن جریر سنی کی طرف بعض ان کتابوں کی نسبت کی ہے جس سے ان کے مذہب کی تائید ہوتی ہے، جیسا کہ ابن الندیم نے الفہرست، ص: ۳۳۵ میں ”کتاب المسترشد في الإمامة“ کی نسبت ابن جریر سنی کی طرف کی ہے؛ حالانکہ وہ ابن جریر شیبی کی ہے، دیکھیے: طبقات أعلام الشيعة في المائة الرابعة، ص: ۲۵۲، ابن شہر آشوب، معالم العلماء، ص: ۱۰۶، آج بھی روافض بعض ان اخبار کی نسبت امام طبری کی طرف کرتے ہیں جن سے ان کے مذہب کی تائید ہوتی ہے؛ حالانکہ وہ اس سے بری ہیں، دیکھیے: الأئمني النجفي، الغدير: ۱/۲۱۴-۲۱۶۔ روافض کے اس طرز عمل نے ابن جریر طبری سنی کو ان کی زندگی میں بہت سارے مصائب سے دوچار کیا؛ یہاں تک کہ عوام میں سے بعض لوگوں نے انھیں رض سے متہم بھی کیا، جیسا کہ ابن کثیر رحمہ اللہ نے اس کی طرف اشارہ کیا ہے۔ (دیکھیے: البدلية والنهيية: ۱/۱۴۶) (۲۴)

### موضوع بحث

اس وقت ہمارا موضوع بحث علامہ ابن جریر بن یزید طبری اور ان کی تاریخ ہے، موصوف چون کہ بڑے اور بلند مرتبہ کے عالم تھے، خاص کر قرونِ ثلاثہ کی تاریخ کے حوالہ سے ان کا نام اور کتاب کسی تعارف کے محتاج نہیں، قدیم و جدید تمام مؤرخین نے ان سے استفادہ کیا ہے۔

### تاریخ طبری کا اجمالی جائزہ

ان ساری خصوصیات کے باوجود تاریخ طبری میں جگہ جگہ حضرات صحابہ کرام رضی اللہ عنہم سے متعلق ایسی بے بنیاد اور جھوٹی روایات مروی ہیں، جن کی کوئی معقول و مناسب توجیہ نہیں کی جاسکتی ہے، جب کہ عدالت صحابہ کرام پر موجود قطعی نصوص قرآن و سنت اور اجماع امت کے

پیش نظر منصف مزاج اہل علم امام طبری اور خاص کر ان کی تاریخ میں مروی اس طرح کی روایات پر کلام کرنے پہ مجبور ہوئے ہیں، تاریخ طبری بڑے بڑے دروغ گو، کذاب اور مہتمم بالکذب راویوں کی روایات سے بھری ہوئی ہے، بطور مثال کے تاریخ طبری کی روایات کا ایک جائزہ لینے کے لیے ڈاکٹر خالد علال کبیر صاحب نے تاریخ طبری میں موجود ثقہ وغیر ثقہ راویوں کی روایات کا ایک اجمالی خاکہ پیش کیا ہے؛ چنانچہ وہ لکھے ہیں کہ تاریخ طبری میں اس کے بارہ (۱۲) مرکزی رواۃ کی روایات کا جائزہ لیتے ہیں، جن میں سے سات راوی کذاب یا مہتمم بالکذب ہیں اور پانچ ثقہ ہیں۔

### دروغ گوا اور مہتمم بالکذب راویوں کی روایات کا اجمالی خاکہ

محمد بن سائب کلبی کی بارہ (۱۲) روایات، حشام بن محمد کلبی کی بیچپن (۵۵) روایات، محمد بن عمر کی چار سو چالیس (۴۴۰) روایات، سیف بن عمر تمیمی کی سات سو (۷۰۰) روایات، ابوحنیف لوط بن یحییٰ کی چھ سو بارہ (۶۱۲) روایات، یثیم بن عدی کی سولہ (۱۶) روایات، محمد بن اسحاق بن سيار [یسار] (۲۵) کی ایک سو چونسٹھ (۱۶۴) روایات ہیں، ان سب کی روایات کا مجموعہ جن کو مورخ طبری نے اپنی تاریخ میں نقل کیا ہے وہ انیس سو ننانوے (۱۹۹۹) ہے۔

### ثقہ راویوں کی روایات کا اجمالی خاکہ

زیر بن بکار کی آٹھ (۸) روایات، محمد بن سعد کی ایک سو چونسٹھ (۱۶۴) روایات، موسیٰ بن عقبہ کی سات (۷) روایات، خلیفہ بن خیاط کی ایک (۱) روایت، وہب بن منبہ کی چھیالیس (۴۶) روایات ہیں۔ تاریخ طبری کے ان پانچ ثقہ راویوں کی روایات کا مجموعہ دو سو نو (۲۰۹) ہے۔ تو گویا تاریخ طبری میں دو سو نو (۲۰۹) ثقہ روایات کے مقابلہ میں ان سات دروغ گوا اور مہتمم بالکذب راویوں کی انیس سو ننانوے (۱۹۹۹) روایات ہیں، ان دونوں کے تناسب سے اندازہ لگا جا سکتا ہے کہ تاریخ طبری جیسی قدیم اور مستند سمجھی جانے والی کتاب کا جب یہ حال ہے تو تاریخ کی باقی کتابوں کا کیا حال ہوگا۔ (۲۶)

### علامہ طبری کا اعتراف

مذکورہ بالا باتوں کی تائید خود علامہ طبری کا اپنی تاریخ کے مقدمہ کے اس اعتراف سے بھی ہوتی ہے، جس میں انہوں نے واضح طور سے کہا ہے کہ انہوں نے اپنی کتاب میں بغیر نقد و تہیص کے مختلف فرقوں اور گروہوں کے راویوں کی روایات کو ان کی اسانید کے ساتھ ذکر کیا ہے۔

چنانچہ قارئین کے اطمینان قلبی کی خاطر علامہ طبری کی وہ پوری عربی عبارت پیش خدمت ہے، جس میں انہوں نے محض سند کے ساتھ بغیر نقد و تخیص کے روایات ذکر کرنے کا اعتراف کیا ہے:

”فَمَا يَكُنْ فِي كِتَابِي هَذَا مِنْ خَبَرٍ ذَكَرْنَاهُ عَنْ بَعْضِ الْمَاضِينَ مِمَّا يَسْتَنْكِرُهُ قَارِيهِ، أَوْ يَسْتَشْنَعُهُ سَامِعُهُ، مِنْ أَجْلِ أَنَّهُ لَمْ يَعْرِفْ لَهُ وَجْهًا فِي الصَّحَّةِ، وَلَا مَعْنَى فِي الْحَقِيقَةِ، فَلْيَعْلَمْ أَنَّهُ لَمْ يُوْتِ فِي ذَلِكَ مِنْ قَبْلِنَا، وَإِنَّمَا مِنْ قَبْلِ بَعْضِ نَاقِلِيهِ إِلَيْنَا، وَأَنَا إِنَّمَا أَذِينَا ذَلِكَ عَلَى نَحْوِ مَا أَذَى إِلَيْنَا.“ (۲۷)

محترم قارئین کرام! کیا صرف سند کے ساتھ رطب و یابس، غث و سفین اور ثقہ و غیر معتبر ہر طرح کی روایات کا نقل محض کسی بھی ثقہ مصنف کے لیے معقول عذر بن سکتا ہے؟ اس پر اپنی ذاتی رائے اور نقطہ نظر پیش کرنے کی بجائے ہم محقق علماء کی آرا نقل کر کے فیصلہ انصاف پسند قارئین پر چھوڑتے ہیں۔

### علامہ ذہبی اور حافظ ابن حجر کا اعتراف

اس میں تو کوئی شک نہیں کہ ابن جریر طبری ائمہ جرح و تعدیل کے نزدیک ثقہ ہیں؛ لیکن ان کے بارے میں تشیع کی طرف میلان کا قول بھی مروی ہے؛ چنانچہ علامہ ذہبی اور حافظ ابن حجر رحمہما اللہ نے ان کی توثیق کرنے کے ساتھ ساتھ دے لفظوں میں ان کے تشیع کی طرف میلان کا اعتراف کرتے ہوئے لکھا ہے: ”ثَقَّةٌ صَادِقٌ فِيهِ تَشْيَعٌ يَسِيرٌ وَ مَوْلَاةٌ لَا تَضُرُّ.“ (۲۸) شاید ان دونوں حضرات کے کلام کا مقصد یہ ہو کہ چونکہ علامہ طبری نے اپنی تاریخ میں ایسی روایات بغیر نقد و کلام کے نقل کی ہیں، جن سے ان کا تشیع کی طرف میلان معلوم ہوتا ہے، لہذا اس تصریح کے بعد طبری کی وہ تمام روایات جن سے اہل تشیع کے مخصوص افکار کی تائید ہوتی ہے وہ غیر معتبر قرار پائیں گی۔

### محقق عصر مولانا محمد نافع صاحب کا تبصرہ

تاریخ طبری میں منقول معتضد باللہ عباسی کا رسالہ جسے مؤرخ طبری نے ۲۸۴ھ کے تحت بلا کسی نقد و تحقیق و تخیص اور کلام کے نقل کیا ہے، جس میں حضرت ابوسفیان رضی اللہ عنہ اور حضرت امیر معاویہ رضی اللہ عنہ دونوں حضرات کے خلاف سب و شتم اور لعن طعن کرنے کے جواز میں مواد فراہم کیا اور اس میں موجبات لعن و طعن درج کیے ہیں، اس رسالہ پر تنقید کرتے ہوئے ”الطبری کی حکمت عملی“ کے تحت محقق عصر، یگانہ روزگار اور عبقری شخصیت حضرت مولانا محمد نافع صاحب دامت برکاتہم العالیہ، فاضل دارالعلوم دیوبند نے ”فوائد نافعہ“ میں جو کچھ فرمایا وہ من و عن پیش خدمت ہے:

”غور طلب بات یہ ہے کہ صاحب التاریخ محمد ابن جریر الطبری کے لیے عباسیوں کے اس فراہم کردہ غلیظ مواد کو من و عن نقل کے کے اپنی تصنیف میں شامل کرنے کا کون سا داعیہ تھا؟ اور اس نے کون سی مجبوری کی بنا پر یہ کار خیر انجام دیا؟ گویا الطبری نے اس مواد کو اپنی تاریخ میں درج کر کے آنے والے لوگوں کو اس پر آگاہ کیا اور سب و شتم اور لعن طعن کے جو دلائل عباسیوں نے مرتب کروائے تھے، ان پر آئندہ نسلوں کو مطلع کرنے کا ثواب کمایا؟ چنانچہ شیعہ اور روافض رسالہ مذکورہ میں مندرجہ مواد کو پیش نظر رکھتے ہوئے اپنی کتب میں ابوسفیان رضی اللہ عنہ اور حضرت امیر معاویہ رضی اللہ عنہ پر مطاعن قائم کرتے ہیں اور شدید اعتراضات پیدا کرتے ہیں۔ (۲۹)

### مولانا مہر محمد صاحب کی رائے

ابن جریر طبری کا مذہب، اس عنوان کے تحت مولانا مہر محمد صاحب رحمہ اللہ نے لکھا ہے کہ یہ وہی امام طبری المتوفی ۳۲۰ھ ہیں جنہیں اہل بغداد نے تشیع سے متہم کر کے اپنے قبرستان میں دفن نہ ہونے دیا تھا (۳۰)، گوشیعہ نہیں ہیں؛ تاہم اپنی تاریخ یا تفسیر میں ایسی کچی کچی روایات خوب نقل کر دیتے ہیں جو شیعہ کی موضوع یا مشہور کی ہوئی ہوتی ہیں۔ (۳۱)

### عرب علماء کی رائے

معاصر عرب اہل علم حضرات میں سے ڈاکٹر خالد علال کبیر صاحب (۳۲) نے اپنی کتاب ”مدرسة الكذابين في رواية التاريخ الإسلامي و تدوينه“ میں مؤرخ طبری کے اس مخصوص طرز عمل کے بارے میں لکھا ہے کہ میرے نزدیک انھوں نے یہ (یعنی تحقیق و تہیص کے بغیر صرف اسانید کے ساتھ روایات کو نقل کر کے) ایک نافرمان کام کیا ہے، اور ان تمام روایات کے وہ خود ذمہ دار ہیں جو انہوں نے اپنی تاریخ میں مدون کی ہیں، پس انہوں نے عمد و دروغ گورایوں سے بہ کثرت روایات نقل کیں اور ان پر سکوت اختیار کیا، یہ انتہائی خطرناک معاملہ ہے جو بعد میں آنے والی بہت ساری نسلوں کی گمراہی کا سبب بنا، انھیں (طبری) چاہیے تھا کہ وہ ان دروغ گورایوں کا بغیر ضرورت کے تذکرہ نہ کرتے، یا ان پر نقد کرتے اور ان کی روایات کی جانچ پڑتال کرتے، صرف ان کی اسانید کے ذکر پر اکتفا کر کے سکوت اختیار نہ کرتے۔ نقد روایات اس لیے ضروری تھا کہ تاریخ طبری کا مطالعہ کرنے والوں میں غالب اکثریت ان لوگوں کی ہے جن میں اتنی علمی صلاحیت نہیں ہوتی کہ وہ ان روایات پر سند و متن کے اعتبار سے نقد کر سکیں، اگر اس سے استفادہ کرنے والے صرف حدیث، تاریخ و دیگر علوم میں تبحر ہوتے تو یہ طے شدہ بات تھی کہ وہ نقد

و تمحیص کا عمل انجام دیتے۔ (۳۳)

ڈاکٹر صاحب موصوف مزید لکھتے ہیں کہ اس معاملہ کو اس سے بھی زیادہ سنگین اس بات نے کر دیا کہ طبری کے بعد آنے والے اکثر مؤرخین نے قرونِ ثلاثہ کے بارے میں ان سے بہ کثرت روایات نقل کی ہیں، جیسا کہ ابن جوزی نے اپنی کتاب ”المستنظم“ میں، ابن الاثیر نے ”الکامل“ میں اور ابن کثیر نے ”البدایہ“ میں بغیر سند کے نقل کیا ہے، اور ان حضرات کا اس طرح بغیر سند کے روایات نقل کرنے سے ثقہ اور دروغ گورایوں کی روایات خلط ملط ہو گئیں ہیں، بسا اوقات تاریخ طبری کی طرف مراجعت کے بغیر ان روایات میں تمیز مستحیل ہو جاتی ہے۔ (۳۴)

### افتراق و انتشار اور گروہی اختلافات کی اساس

غرض کذاب اور دروغ گورایوں کی موضوع و من گھڑت اور نصوص شریعت و حاملین دین متین سے متصادم روایات ہی امت مسلمہ میں افتراق و انتشار اور تمام گروہی اختلافات کی اساس و بنیاد ہیں، جن کو صراطِ مستقیم سے منحرف فرقوں نے جب مذہبی قد است کا لبادہ اوڑھا دیا تو اس مکتبہ فکر کے ماننے والوں نے ان روایات کو دین اور رجال پر طعن کرنے، گمراہ افکار کی نصرت و تائید، مسلمہ حقائق اور متواتر تاریخِ اسلامی میں تشکیک پیدا کرنے کے لیے بطور سلاح کے استعمال کرنا شروع کر دیا۔

### اتحادِ امت کا نسخہ کیمیا

امت مسلمہ کا درد رکھنے والا منصف مزاج محقق ضرور اس نتیجے پر پہنچے گا کہ ان دروغ گو مکتبہ فکر کے گمراہ لوگوں نے اپنے مخصوص افکار و عقائد کی بنیاد اپنے مکتبہ فکر کے ان مخصوص اور دروغ گو رایوں کی روایات پر رکھی ہے، اور قرآن کریم اور سنت صحیحہ و دیگر نصوص شریعت کو درخور اعتنا نہیں سمجھا، اگر یہ گمراہ فرقے آج بھی قرآن کریم، سنت صحیحہ اور دیگر متواتر و قطعی نصوص شریعت کی طرف رجوع کریں گے تو امت مسلمہ میں ہر طرح کے اختلاف ختم ہو جائیں اور یہ امت پھر سے ایک جسد و قلب کی مانند متفق و متحد ہو جائے گی، امت مسلمہ کے اتحاد کا یہی ایک نسخہ کیمیا ہے۔

### تدوین جدید کی ضرورت

موجودہ حالات میں امت مسلمہ کے اختلافات، انتشار اور فرقوں میں تقسیم کو دیکھتے ہوئے ایک معتدل اور امت کا درد رکھنے والا مورخ ضرور تاریخِ اسلامی کی تدوین جدید کی آواز اٹھائے گا، تدوین جدید کے لیے کیا جانے والا جدید مطالعہ درج ذیل نکات کی روشنی میں ہوتا زیادہ مفید،

مؤثر اور نتیجہ خیز ثابت ہو سکتا ہے:

۱- شریعتِ مطہرہ اور درایت و عقل کے خلاف روایت مردود ہے؛ چنانچہ علماء نے صراحت کی ہے کہ جو روایت بھی درایت اور عقل کے خلاف ہو، یا اصولِ شریعت کے مناقض ہو تو جان لیں کہ وہ روایت موضوع ہے اور اس کے راویوں کا کوئی اعتبار نہیں اسی طرح جو روایت حس اور مشاہدہ کے خلاف ہو، یا قرآن کریم، سنت متواترہ اور اجماعِ قطعی کے مبائن ہو تو وہ روایت بھی قابلِ قبول نہیں۔ (۳۵)

۲- صحابہ و ائمہ دین کی عیب جوئی سے متعلق روایت بھی قابلِ اعتبار نہیں؛ کیوں کہ روایات وضع کرنے والوں میں بعض لوگ وہ ہیں جنہوں نے حضراتِ صحابہ کرام رضی اللہ عنہم اور ائمہ دین کی برائیاں اور عیب بیان کرنے کے لیے، یا اپنے دیگر مذموم اغراض و مقاصد کی تکمیل کے لیے روایات وضع کی ہیں، ان کا یہ عمل یا تعنت و عناد کی وجہ سے ہے یا تعصب و فساد کی وجہ سے ہے، پس ان لوگوں کی روایات کا کوئی اعتبار نہیں؛ جب تک کہ ان کی کوئی سند معتمد نہ پائی جائے، یا سلفِ صالحین میں سے کسی نے اس پر اعتماد نہ کیا ہو۔ (۳۶)

علامہ نووی رحمہ اللہ نے قاضی عیاض اور علامہ مازری رحمہما اللہ کے حوالہ سے لکھا ہے کہ ہمیں حضراتِ صحابہ کرام رضی اللہ عنہم کے ساتھ حسن ظن رکھنے اور ہر بری خصلت کی ان سے نفی کا حکم دیا گیا ہے؛ لہذا اگر ان کے بارے میں کسی روایت میں اعتراض پایا جائے اور اس کی صحیح تائیل کی کوئی گنجائش نہ ہو تو اس صورت میں ہم اس روایت کے راویوں کی طرف جھوٹ کی نسبت کریں گے۔ (۳۷)

علامہ عبدالعزیز فرہاروی رحمۃ اللہ نے لکھا ہے کہ اس بارے میں اہل سنت کا مذہب یہ ہے کہ جہاں تک ممکن ہو اس کی مناسبت تاویل کی جائے اور اگر مناسبت تاویل ممکن نہ ہو تو اس روایت کو رد کر کے سکوت اختیار کرنا واجب ہے اور طعن کو بالیقین ترک کرنا ہوگا؛ اس لیے کہ حق سبحانہ و تعالیٰ نے تمام صحابہ کرامؓ سے مغفرت اور جنت کا وعدہ کیا ہے۔ (۳۸)

۳- نہایت اعتدال کے ساتھ ان تمام مؤرخین کی کتابوں سے ثقہ اور جھوٹے و کذاب راویوں کی روایات میں تمیز کیا جائے، جنہوں نے اپنی کتابوں میں دونوں طرح کی روایات کو جگہ دی ہے، جیسا کہ خلیفہ بن خیاط، محمد بن سعد، زبیر بن بکار، موسیٰ بن عقبہ، وہب بن منبہ، ابن جریر طبری اور ابن اثیر وغیرہ۔

۴۔ تاریخی روایات کی سند اور متن ہر دو اعتبار سے نقد و تمحیص و تحقیق کے مسلمہ قواعد کی روشنی میں جائزہ لے کر ان پر محتاط و محققانہ کلام کیا جائے۔

۵۔ اس بات میں بھی تفریق ضروری ہے کہ مؤلف اور صاحبِ تاریخ خود تو ثقہ ہیں؛ لیکن اس نے نقل و واقعات و روایات میں دروغ گو اور کذب راویوں پر اعتماد کیا ہے، جیسا کہ ابن جریر طبری کا حال ہے، ایسی صورت میں اس مؤرخ کی صرف ثقہ راویوں والی روایات مقبول قرار پائیں گی، دروغ گو کذب اب رواۃ کی روایات مردود سمجھی جائیں گی۔ (۳۹)

۶۔ اگر صاحبِ تاریخ خود کذب و دروغ گو ہو تو پھر اس کی کتاب میں موجود ثقہ لوگوں کی روایات بھی غیر معتبر قرار دے دی جائیں گی۔

۷۔ اصل اور ضابطہ تو کذب راویوں کی روایات کے بارے میں عدم قبولیت کا ہے؛ البتہ اگر ان کی کوئی روایت، قرآن کریم، سنت مبارکہ اور اجماع امت کے مخالف نہ ہو تو دیگر ثقہ راویوں کی روایت کی تائید میں قرائن و مرجحات کی موجودگی میں قبول کرنے کی گنجائش ہوگی۔

۸۔ دینی امور، صحابہ کرام، ائمہ و سلف صالحین کے علاوہ دیگر دنیاوی معاملات میں اگر کسی ثقہ راوی کی روایت دستیاب نہ ہو تو بصورتِ مجبوری دروغ گو راویوں سے منقول روایات نقل واقعہ کی غرض سے ذکر کرنے کی گنجائش ہوگی؛ مگر اس سے علم یقین حاصل نہ ہوگا۔

۹۔ تاریخ اور تحقیق کے نام پر محض مؤرخین کی ذکر کردہ روایات سے اخذ کردہ نتائج بھی غیر مقبول شمار ہوں گے؛ البتہ حقیقی اور مسلمہ اصولوں کے تحت روایت قابل قبول قرار پائے تو اس سے ماخوذ نتائج درست قرار دیے جائیں گے۔

۱۰۔ اس پورے عمل کے دوران اس بات کا استحضار رہے کہ ہماری تاریخ دروغ گو مکتبہ فکر کی اغواکاری کا شکار رہی ہے، لہذا معمولی سی غفلت بھی موجودہ اور آئندہ آنے والی امت مسلمہ کی نسلوں میں تشکیک، تحریف، تسلیل، ائمہ دین و اسلاف سے بیزاری اور گروہی اختلافات کی آڑ میں ان تاریخی روایات کی بنیاد پر گشت و خون کی ہولیاں کھیلے جانے کا سبب بن سکتی ہے۔ (۴۰)

اللهم أرنا الحق حقاً وارزقنا اتباعه و أرنا الباطل باطلاً وارزقنا اجتنابه.



## حواشی و حوالہ جات



۴۹۹، لسان المیزان: ۱۰۳/۵، ۱۰۰/۵

- (۱۹) تذکرۃ الحفاظ: ۲ / ۷۱۰-۷۱۶، میزان الاعتدال: ۳/۴۹۸، ۴۹۹، لسان المیزان: ۱۰۳/۵، ۱۰۰/۵
- (۲۰) حاشیۃ الإمام ابن القیم علی سنن أبی داؤد فی ذیل عون المعبود: ۲/۲۰۵
- (۲۱) لسان المیزان: ۱۰۳/۵
- (۲۲) میزان الاعتدال: ۳/۴۹۹، لسان المیزان: ۱۰۳/۵
- (۲۳) الفوائد الرجالیۃ: ۷/۱۹۹، مکتبۃ العلمین الطوسی و بحر العلوم فی نجف الأشرف، مکتبۃ الصادق طهران، الفهرست، ص: ۵۸، رجال ابن داؤد للحلی: ۱/۳۸۶، رجال الطوسی لأبئی جعفر الطوسی: ۲/۲۴۲، مؤسسة النشر الإسلامی قم، رجال النجاشی لأبئی العباس أحمد بن علی النجاشی: ۱/۳۷۸، مؤسسة النشر الإسلامی قم، معجم رجال الحدیث للسید الخوئی: ۱/۱۳۲، ۱۲/۱۵۴، ایران
- (۲۴) أصول مذهب الشیعة الإمامیة الإثنی عشریة عرض و نقد: ۳/۱۴۹
- (۲۵) ڈاکٹر خالد صاحب کی کتاب میں دو بار ”سیار“ کی جگہ ”سیار“ آیا ہے، غالباً یہ کمپوزنگ کی غلطی ہے، محمد بن اسحاق بن یسار کے بارے میں جرح اور تعدیل دونوں طرح کے اقوال ملتے ہیں؛ البتہ ابن اسحاق جمہور کے نزدیک ثقہ ہے، (تعلیقات شیخ عبدالفتاح ابو نعہ علی الرفع والمکمل، ص: ۱۱۳-۱۱۶، مکتبۃ الدعوة الإسلامیۃ بشاور)، لیکن یہ ذہن نشین رہے کہ موصوف چون کہ تشیع سے بھی متم ہیں، (تہذیب الکمال: ۳۳/۳۱۶، مؤسسۃ الرسالۃ): اس لیے ان کی وہ تمام روایات جن سے تشیع کی کسی بھی طرح تائید ہوتی ہے غیر معتبر ہوں گی۔
- (۲۶) تفصیل کے لیے دیکھیے: مدرسۃ الکذابین فی روایۃ التاریخ الإسلامی و تدوینہ، ص: ۴۵-۴۷، دار البلاغ الجزائر
- (۲۷) تاریخ الطبری، خطبۃ الكتاب: ۱/۱۳
- (۲۸) میزان الاعتدال: ۳/۴۹۹، لسان المیزان: ۱۰۰/۵
- (۲۹) فوائد نافعہ: ۱/۵۷-۵۸، دارالکتب لاہور
- (۳۰) معجم الأدباء: ۶/۱۴
- (۳۱) ہزار سوال کا جواب، ص: ۷۹، مرحبا کیڈمی
- (۳۲) موصوف نے جامعۃ الجزائر سے تاریخ اسلامی میں ڈاکٹریٹ کی ہوئی ہے۔
- (۳۳) مدرسۃ الکذابین فی روایۃ التاریخ الإسلامی و تدوینہ: ۱/۶۷، ۶۸
- (۳۴) حوالہ سابق
- (۳۵) فتح المغیث: ۱/۲۴۹، ۲۵۰
- (۳۶) الأجوبۃ الفاضلۃ للأسئلۃ العشرۃ الکاملۃ، ص: ۲۹
- (۳۷) شرح النووی، کتاب الجہاد، باب حکم النبی: ۱۲/۲۹۶، دار المعرفۃ
- (۳۸) الناہیۃ عن طعن امیر المؤمنین معاویۃ رضی اللہ عنہ، ص: ۶۶،
- (۳۹) مدرسۃ الکذابین فی روایۃ التاریخ الإسلامی و تدوینہ، ص: ۵۳
- (۴۰) حوالہ سابق

